

IN-NISA MELLIHIN

Alfred Vella

Fil-hajja ta' raħal bħall-Mellieħa, in-nisa raw bidla kbira għaddejja ma' tul l-aħħar seklu. Il-mara li tiżżewweġ tintrabat mad-destin ta' żewġha u hawnhekk donnhom jitiġħu fuq vapur li jitlaq għal vjaġġ ta' avventura. Hemm il-bnazzi u l-maltemp li jridu jissaportu flimien, ibenġlu u jwittu kemm jista' jkun is-sitwazzjonijiet li jinqalghu biex hadd minnhom ma jiġi taħt il-piż.

Il-hajja, fil-bidu tal-millennju l-ġdid, hija tqila, li riedet tintrefa' minn żewġ qarnuniet biex il-familja tieħu l-kors tagħha. Ma tistax, u qieghed ikun diffiċli, fil-preżent, li l-mara tibqa' liebta d-dar, tieħu hsieb l-ulied, iżżomm id-dar nadifa, tlesti l-ikel u tiddel għal x'ħin jiġi r-raġel. Iktar ma għadda ż-żmien, iktar ġew forzi li mbuttaw lil mara 'l barra mid-dar. Ma kinux l-esiġenzi wehidhom. Kien hemm l-investment fil-mara li ma riedx jithalla jintilef. Mara ta' professjoni, mara ta' skola, mara ta' sengħa, mara b'kapacitajiet, mara b'esperjenza ma tistennihex tieqaf. Naturalment hemm konflitt bejn is-sejħa ta' omm u l-karriera. U l-impenn dejjem idur fil-moħħ u jsir kemm-il tentattiv biex tinstab soluzzjoni u jifasslu programmi biex l-ulied ma jitiġħux privi mill-imħabba u l-attenzjoni ta' l-omm u l-missier. Fid-dinja ma tistax tkun kollox, kienet esprimiet Grace Kelly, artista ta' fama li għażlet li thalli l-karriera ta' attriċi, li kienet verament tipprometti, biex taqdi l-vokazzjoni ta' omm u principessa ta' Monaco.

Fil-Mellieħa, sa l-erbghinijiet ma kellniex familji jimbuttaw lil bniet tagħhom biex jibqgħu imorru fi Skola Sekondarja. Sal-gwerra kellna dawk it-tliet nisa għalliema mill-Mellieħa. Imbagħad żewġ tfajliet li saru għalliema fl-aħħar snin tal-erbghinijiet. Bdew jizdiedu l-istudenti fl-iskejjel sekondarji iżda riedu jiġu s-snin sittin biex ikollna numru ta' bniet impjegati fis-settur pubbliku, l-aktar bħala għalliema u nfermiera. Illum wasalna biex għandna numru ta' bniet fl-Universita' li jispiċċaw bi professjoni. Tifla trid tkompli daqs tifel u l-ebda professjoni ma hi meqjusa esklussiva għas-subien. L-opportunitajiet kibru u kull tifla sa ssib xogħol addattat għaliha. Bl-iskola sekondarja għal kulhadd l-ebda tifla mhi ser thalli l-iskola qabel ikollha dawk is-sittax-il sena. Hemm iktar ħajra għall-iskola minn qabel u hemm aktar mezzi għal dawk li tassew iridu jkomplu jitgħallmu fis-setturi li jagħzlu.

Dan kollu għen biex it-tfajla ikollha x-xogħol u titlaq mid-dar kull fil-ghodu.

Thosshá iktar kunfidenti u indipendenti u dan ġab miegħu bidla kbira fil-hajja tal-familja kif ukoll fis-soċjeta'. Id-drittijiet tat-tfal qegħdin hemm biex jiġu rrispettati u l-ġenituri Mellihin juru herqa kbira u interess biex uliedhom, bniet u subien ikomplu dik l-edukazzjoni terzjarja. Il-finanzi ma jidhrux li qegħdin ikunu problema. Iktar il-mod ta' indipendenza li qegħda turi t-tifla f'dik li hi mentalita' ta' valuri u stili ta' ħajja li qieghed igib thassib f'moħħ il-ġenituri. Il-maturita' u l-esperjenza, li ġarrbet konsegwenzi xejn sbieħ, ma tistax ma turix il-periklu ta' toroq fil-baħħ, ta' użanzi, ta' libertinaġġ, ta' vojta ta' twemmin, ta' raġunar nieqes minn hafna sens. Huwa veru li dejjem hemm distanza bejn il-ġenituri u t-tifla iżda llum l-ġenituri m'għadhomx dawk maqtughin fix-xogħol tar-raba' iżolati mis-soċjeta' li kellhom xorti jafu jaqraw u jiktbu. L-ommijiet u missirijiet fil-biċċa l-kbira tagħhom jafu sewwa x'qieghed jiġri fid-dinja u mhumiex bogħod mill-hajja ta' wliedhom avolja qegħdin l-Universita', jew x'xi istitut tekniku ikomplu l-istudju.

Meta l-biċċa tiġi sewwa, kollox sewwa, jintesa kollox u bil-kemm ma jkunx ħareġ ta' ħmar kulhadd, qassis, għalliem, innanna u n-nannu li jkunu wissew u wrew thassib. Meta l-biċċa tmur żmerċ jiġi kollox lura għand il-ġenituri biex issir l-opra tas-salvataġġ b'obligazzjoni minn naħa ta' dawk in-naħat li wissew u beżgħu, biex jgħinu. Wissew għax iħobbu u la jħobbu jkollhom jgħinu fil-mument diffiċli. Fil-Mellieħa, il-familja, fil-bidu ta' dan il-millennju, għaddejja minn żminijiet li xejn ma huma ħfief. Il-prospertá tat hafna kuragġg lil kull wieħed biex ikollu personalita' u liż-zagħżuġha, din l-istima fiha innifisha mhix dejjem qegħda tkun imħarsa b'responsabbilitá. Iż-żmien, bil-mezzi li hawn, jaf qieghed ikun fattur biex jimbotta iżjed milli jmissu biex it-tfulija tkun iqsar hafna milli jmissu. U hekk sa jkollok dawk il-ġganti b'moħħ ta' fellus li ma jlaħħaqx jara kollox b'dawk l-għajnejn miftuħa.

Min għandu 'l fuq minn sittin sena ra dan l-iżvilupp li minnu għaddiet il-mara Mellihija meta niesna kienu aktar miġbura, moħħhom fir-raba', fit-trobbija tal-annimali, f'xoghlijiet li jsiru d-dar. Ir-raba' jrid in-nies u fejn il-missier kien fir-raba', il-familja kellha tintrabat f'dan ix-xogħol. L-omm ikollha toħroġ mal-missier, it-tifla jkollha tmidd idha ukoll iżda dejjem f'dak l-ambjent familjari. In-nuqqas ta' opportunitajiet kienet ukoll trekken liż-zagħżuġha biex tibqa' hemm madwar

missierha. Dawn it-tfajliet kienu wkoll ibatu mill-mentalita' taż-żmien li ma jithallew imorru jaħdmu fejn għe għe, 'l barra qalb nies li ma jafuħomx. Kienu jaslu sa seftura għand xi familja rrakomandata minn xi persuna tal-affari tagħha.

Fid-djar ma kinux joqogħdu kwiet. Riduħom jitgħallmu punt ħjata u anke jsiru ħajjata għax dak xogħol li jista' jsir id-dar. Riduħom bieħla lesti għal kull xogħol fir-raba', fid-dar, għand iz-zijiet u nanniet. Kienu jaħdmu, forsi jinsgu jew idoqqu l-qoton, iġorru l-hatab fuq rashom, jgħinu fuq il-qighan, iqaassmu t-tin fis-sajf, jaħslu u jgħallu l-hwejjeġ, iżommu l-annimali, iħitu u jraqqgħu. Flus ma jaraw qatt. Forsi z-zija tixtrilhom ħajta deheb meta tiżżewweġ u ommhom tagħthom id-dota. Iżda kien ikun haqqhom. Il-familji kienu jħossuħom obbligati lejn xulxin u t-tifla kienet tagħmel tajjeb għal dan kollu. Id-dinja kienet magħkusa hafna biex tifla u xebba tibqa' tobdí u taqdi daqshekk bla ħlas.

Iżda ż-żmien beda għaddej fl-aħħar ħamsin sena. Ma setgħetx il-hajja tibqa' sejra hekk b'xebba tibqa' d-dar tieħu hsieb ommha u missierha xjuħ u forsi ħutha bla ma jkollha dak id-dħul regolari. Il-hajja bdiēt titlob aktar sigurta', aktar dħul fix-xaħar u fis-sod. Il-hajja riedet flus fl-idejn għal aktar kumditajiet, għal aktar htiglijiet personali, għal aktar indipendenza, għal aktar programmi ta' ħajja. Bada jidher aktar x'hemm għal min irid jilbes, jiddeverti, isiefer, jieħu hsieb persuntu, jgħix ħajja aktar sħiħa. U għal dan kien hemm bżonn l-edukazzjoni kif ukoll il-flus li l-familji ma setgħux jipprovdu.

Min kien se jizżewweġ kellu jdaħbar rasu bla ma toqgħod tqis jekk ommha setgħetx tlaħħaq max-xogħol tad-dar. Hemm imbagħad tibda tishet il-mument li ma kompletax l-iskola kif kien qaltilha s-sinjora. Għax kien hawn hafna tfal li jippromettu u l-għalliema baġtu għall-ġenituri biex ikompluħom l-iskola. Iżda ż-żmien u l-mentalita' ma kinux f'dik id-direzzjoni. Semmejt żewġ tfajliet li saru għalliema hekk kif spicċat il-gwerra. Missirijethom kienu ġew mis-safar. Kienu laħqu tghallmu x'issarraf l-iskola u bil-ftit li ġabu ħassewħom li setgħu iżommu lil uliedhom fuq l-istudju. Ta' min josserva li dawn it-tfajliet għalliema saru. Ma nafx il-ġenituri ippermettewx li binthom issir skrivana. L-għalliema nisa kienu sa jkunu fi skejjel ma' nisa għalliema oħra biss, fejn kien hemm dixxiplina stretta fl-ilbies u fil-post.



Fl-ahhar erbghin sena tas-seklu għoxrin, hekk kif tifla tispiċċa mill-iskola, trid issi fejn taħdem u fejn taħdem issib. Gew żmenijiet iebesin fit-tmeninijiet iżda t-turiżmu fetah hafna bibien. In-nisa għadhom igergru li jridu jirrispondu mistoqsijiet dwar il-qagħda tagħhom iktar mill-irġiel iżda saru jgawdu daqs l-irġiel f'dawk li huma pagi u kundizzjonijiet għall-istess xogħol. Bir-raġun li jkun hemm hlas għall-istess xogħol. Iżda min jimpjegja, fis-settur privat, għadu jara lill-mara miżżewġa bħala impjegata li sa tiġih iżjed barra fatturi li jridu jitqiesu. Din l-ghamla ta' diskriminazzjoni, in-nisa ma togħgħobhomx u qegħdin jithabtu biex inehħuha.

Minn wara s-snin tal-indipendenza, l-opportunitajiet f'dawk li huma xogħlijiet tjiebu hafna sgeċjalment fin-naħat tagħna. Malta kienet qegħda tara li t-turiżmu għandu jservi ta' wieħed mill-pilastru tal-ekonomija Maltija. Ma konniex ippreparati iżda l-Ingliżi bdew ġejjin u beda joghgħobhom kollox. Konna hafna rħas u l-ftit lukandi li kien hawn madwarna bħar-Ramla Bay, Paradise Bay, Sea Bank u r-restoranti bħat-Tunny Net, l-Arches, riedu n-nies, tfajliet u zghazagh biex iseftru. L-iżvilupp f'Santa Maria Estate, fejn konna nsejħulha Għajn Lejtuna, ġab hafna barranin, jikkellmu bl-Ingliż, biex jgħixu hemm fil-vilel. Dawn riedu s-seftura. U riedu s-sefturi dawk li kellhom l-appartamenti biex iżommuhom nodfa meta jkunu sa jidhulhom in-nies. It-tfajla Mellihija bdiet tara prospetti ta' qligh mill-istess lokal bla ma jkollha toħroġ 'il barra. Fl-istess hin il-fabbriki riedu ukoll in-nies u meta jinholoq ix-xogħol tiskanta kif kulhadd ikollu bżonn l-impjegati f'kemm-il settur.

L-edukazzjoni bdiet issa tidher li tista' tgħin lit-tfajla biex tavanza, issib post fis-settur pubbliku, u anke mal-privat li issa beda jkabbar l-investment tiegħu.

Fl-ahhar tas-sittinijiet kien hemm dak il-'boom', żmien ta' flus fl-idejn li holoq kummerċ bil-prospetti li nħolqu. In-nisa Mellihin hassewħ f'kemm-il aspekt. Ir-raġel sar jaqla' sold wara l-hin u t-ftal bdew jaqbd u jaħdmu hekk kif jispiċċaw mill-iskola. L-istess mara li forsi qabel qatt ma hōlmot li taħdem bdiet issib min jinkorraġiha biex tmur tnaddaf żewġ appartamenti jew villa ta' Ingliża, tgħin f'restorant jew timpjegja ruhha biex tkun tista' tgħin lit-tfal li sa jizzewġu, jew biex tibgħat lil uliedha fi skejjel privati u anke tkomplihom għal dik l-edukazzjoni terzjarja. L-omm dejjem għandha u ssib skop għalfejn tithabat. Fit-tmeninijiet il-Gvern beda anke jibqa' jzomm lill-impjegati nisa miżżewġa miegħu. Dan kien avvanz kbir għax qabel Malta ma setgħetx iżzommhom u thalli lill-irġiel, kapijiet ta' familja bla ma jsibu fejn jaħdmu.

Id-dinja tax-xogħol kienet infetħet hafna u fid-disgħinijiet kien hemm bħal

insistenza min-naħa tal-Gvern li iktar ma n-nies jidhlu fid-dinja tax-xogħol iktar ikun jiswa għall-ekonomija ta' Malta. Il-Knisja ma kienx qieghed joghgħobha din il-mentalita' ta' omm li thalli d-dar biex taħdem. Iżda ż-żmien jagħfas hafna biex issir bidla fil-ħsieb iktar u iktar meta daħal is-sens tas-self biex jinxtraw u jinbnew djar. Il-livell tal-ħajja beda joghla iżda l-flus kellhom jiġu minn x'imkien. Il-mara Mellihija bdiet turi iktar interess fin-negozju, u fix-xogħlijiet li kienu nħolqu. It-turiżmu ġabha f'kuntatt mal-mara Ingliża li kienet taħdem f'pajjiżha biex tlaħħaq mal-familja u anke tgawdi il-vaganzi. Beda jidher kif wieħed jista' jgawdi bl-ilbies, bid-discos, bl-ikel fir-ristoranti, bix-xows, u fuq kollox bil-kura ta' persunthom.

It-turisti sejrjn fil-ghaxija fir-restoranti, b'dak l-ilbies eleganti kif kienu jidhru fis-sebghinijiet u t-tmeninijiet, kien isaħħar lit-tfajla Mellihija. Fit-tletinijiet kienu jhobbju jmorru għal Santa Marija tal-Mosta biex jaraw il-moda u jfasslu imbagħad għall-festa tal-Vitorja. Issa kien biżżejjed tmur l-Għadira u tarahom diehla t-Tunny Net, fil-ghaxija, jew fil-bidu tal-Mellieħa, hdejn ix-Chateaubrian jew il-Hilltop Restaurant.

Fit-tigijiet beda jidher il-lussu fis-sebghinijiet, lussu fl-ilbies, lussu fil-parenza, b'xagħar magħmul minn *hairdressers* u kollox irraġat kif imiss. It-tfajla Mellihija bdiet taqra l-maġazins u taf x'għandu jsir biex iżzomm persuntha b'saħħitha, b'dieti irrakomandati biex tkun dejjem preżentabbli bħal dik is-sinjura tal-villa li għall-eta' tagħha ma kenitx tidher li qabżet is-sittin. It-tfajla riedet lil ommha wkoll tidher sewwa u wasslitha għand il-*hairdresser* u l-*beautician* u gegħlitha tixtri hwejjeġ aktar addattati. F'kelma waħda kulhadd sar sabih u eleganti tant li l-istess Ingliżi li kienu residenti fil-Mellieħa bdew jistagħgħbu u jikkumentaw dwar din il-kwalita' ta' lussu li beda jidher fis-swali tat-tiegħ. In-nanna riedet tagħmel id-dieta biex il-liba togħhodilha aħjar u qagħdet tgawdi l-baħar. Ilbiesha ma baqax ikarkar u riedet toħroġ aktar mid-dar.

Il-hajja saret iktar soċjevola. L-okkazzjonijiet kibru. Is-soċjetajiet fil-parroċċa žiedu hafna fl-attivitajiet tagħhom u anke l-istess familja bdiet issib skuża biex tlaqqa' n-nies, il-qraba u l-ħbieb u jiċċelebraw flimkien. Il-lukandi u ristoranti ma baqgħux esklussivament għat-turisti iżda saru wkoll għan-nies tal-lokal f'għeluq il-ġimgħa. Id-dehra personali bdiet tkun haġa li l-mara trid tagħti kasha barra li issa kien hemm kas akbar tas-saħħa. Kien hemm attenzjoni akbar għal dak l-ikel li jista' jibdelek fl-istatura għalkemm kien malajr jiġi sfrattat b'xorb alkoħoliku u tipjip sa kemm kien hemm dik il-konvinzjoni meħtieġa għal

dak is-sagrifiċċju ta' miġja u hassa. It-tfajla bdiet tara l-vantaġġi fil-partecipazzjoni ta' attivitajiet sprotivi u hekk bdejna naraw ritratti ta' timijiet tan-*netball* li l-I-sports Club beda jinkoraġġixxi mis-sebghinijiet. It-tfajliet mdorrija fl-iskejjel b'eżercizzi fiżiċi riedu jkomplu jilagħbu il-*badminton*, it-*tennis*, in-*netball* u mhux dejjem sabu fejn. Il-ġenituri ma kinux għadhom jarawh ġenn dan l-interess. L-istess tabib tal-familja kien jirakkomanda din l-attivita' biex it-tifla issir aktar soċjevola, tibni l-ħbiberija, timla l-hin liberu b'eżercizzju u tagħti iktar skop lil hajja tagħha. Barra dan, il-miġja tad-droga daħħlet aktar lill-ġenituri fis-sens biex ma jħallux lil uliedhom jitgħażżnu, jgħixu bla interess u ma jafux x'jagħmlu bihom infushom. Inkoraġġewhom jindahlu fis-soċjetajiet biex ikollhom sehem attiv biex jgħinhom fil-personalita' tagħhom.

Naturalment l-ebda sistema ma tista' tgħid li sa toqot kollox. B'din il-mentalita' ta' bini ta' personalita', fejn it-tifla bdiet issir taf il-pjanu, tinteressa ruhha fiż-żfin, tilgħab in-*netball*, tmur għall-*badminton*, issib il-hin għas-*swimming pool* u għall-*gymnasium* bdiet issibha diffiċli biex tgħin fil-familja, tagħti daqqa f'id lil ommha. Meta żżewġet hassitha aktar issikkata biex iżzomm id-dar u ratha impossibbli li jkollha tfal daqs ommha, li forsi kellha aktar minn tlieta. Ma setgħetx, anke kieku riedet taħseb għall-familja kbira, bħal ma konna nafu. Il-progress mexxa kollox biex il-familja tkun zghlra avolja jkollha spazju ta' villa u d-dħal ikun jagħmel tajjeb għal waħda kbira. It-trobbija ta' l-ulied titlob hafna affarijiet u fost kollox ixxeċkel hafna il-liberta' tal-koppja. L-ommijiet tal-familji l-kbar ma jstax ikun li ma batewħ fit-trobbija tat-tfal. Igur li ingħataw għall-familja fl-aħjar żmien u fil-parti kbira ta' hajjithom. Sa l-aħhar tas-seklu, ffit familji kont issibhom b'aktar minn tliet ulied.

Għalkemm bħal instab mod kif il-mara ma tkunx mgħobbija b'ħafna wlied, b'daqshekk ma jfissirx li issa qieghda fil-ġenna ta' l-art. Mistenni verament li sa jkollha iktar hin għaliha iktar minn ommha li laħaq kellha sebgha u tmienja. Mistenni wkoll li sa tkun iktar kwieta, tlaħħaq max-xogħol tad-dar u mal-prattika tar-religjon u tiehu ħsieb iż-żewġ uliedha. Iżda l-fatti juru mod ieħor f'ħafna każi. Teżisti hafna tensjoni, jeżisti hafna lussu li għalih ir-raġel u l-mara jkollhom jithabtu hafna għalih, jeżistu konfliitti ta' kull għamla minħabba ambizzjonijiet, u allahares tmur xi haġa žmerċ. Iż-żewġ ulied isibuha diffiċli biex jiftehmu m'ommhom dwar ħbiebhom, il-postijiet li jiffrekwentaw, id-dewmien barra esagerat, l-għażla ta' l-għarusa ġa b'xi vizzju, in-nuqqas ta' xi forma ta' ubbidjenza, ir-relazzjoni ma' barranin b'kulturi totalment differenti minn tagħna f'kull aspekt. Huwa minnu li din l-ghamla



ta' nkwiēt mhix ta' llum biss iżda hadd ma jmerih li lahaq proporzjon gholi hafna minhabba li l-arja tant tjebet għal ugiġh ta' ras bħal dan. Fil-lingwa tagħna saru jissemmew is-*social workers*, u s-saċerdoti li jiġu mistiedna jindahlu biex ikun hemm aktar ftehim fejn ikun hemm irjus iebša sejrjn f'toroq opposti.

Qabel, il-mara fir-raħal ta' l-ewwel hamsin sena tas-seklu, kienet tkun immarkata b'ċerta modestja. Tilbes bla ma tikxef l-ispalla u dublett jew libsa tasal s'isfel minn irkobbtejha. Dawk li għandhom 'l fuq minn disġhin sena jiftakruhom jilbsu maktur f'rashom għax il-kapillan iħarsilhom bl-ikrah. Vanituża xagħrha jperper mar-rih. Imnalla li s-sinjorini Ingliżi iktar 'il quddiem libsu l-maktur tal-ħarir biex iħarsu lil xuxithom mix-xemx qalila li għandna biex ma narawhiex kerha dik l-insistenza kollha fuq il-maktur. Ma nafx kif kienu jsibu tarf imbagħad jghumu. Riedu jghumu iżda kienu jisthu jidhru bi ftit ilbies. Kienu jħossu wisq responsabbilta' li jidhru b'malja għax malji kien hawn u ma kinux sfaċċati. Ta' l-irġiel kienet qisha libsa tan-nisa li jilbsu llum fi Triq Ġorġ Borġ Olivier. In-nisa kienu aktarx iħitu wahda huma u meta kienu jintefghu l-baħar, din il-libsa kienet timtela bl-arja li kapaċi żżomm mara ta' volum fil-wiċċ. Ma kinux imorru f'wiċċ kulhadd. U kienu jinżlu ċ-Ċaġħkija x'hin mar kulhadd, f'inżul ix-xemx jew f'tal-Ġrieden għax hemm ma kien ikun hemm hadd. X'differenza fl-aħħar tas-seklu b'modi li jridu jesponu u għawm li jrid juri iktar il-modi milli s-sabih tiegħu. Tiskanta kif il-kummerċ jidbel daqshekk il-valuri f'moħħ il-bniedem, ilibsek li jrid, inehhi l-mistħija li kienet qawwija u jġib l-esagerazzjoni. Fis-sittinijiet fl-Għadira l-pulizija kienet qieghda żżomm nies milli jaqsmu t-triq bil-*bikini*. Illum jitilgħu fil-karozzi tal-linja u jidhlu fil-hwienet b'dawn il-malji t-turisti.

Il-mara Mellihija sar għandha iktar hin biex tiddeverti jew biex tużah. Fil-passat kellha hafna aktar x'iżżommha u kellha wkoll xogħol ta' strapazz. Nhar ta' Tnejn ħasil ta' hwejjeġ, it-Tlieta taħsel tat-tgħolija. Il-ħasil fil-banji jiet bis-soder u sapun fil-bitha, b'xi tifel žġhir jatkaxkar fl-art jilgħab bi ftit ilma ġo fliskatur. Il-bojod, gherka sapun taċ-ċavetta, għal ġol-gardarun taż-żinku biex imbagħad jittgħallew fuq il-hatab. Meta l-kbar kienu jiġu mill-iskola f'nofs in-nhar malajr taralhom għonqhom maħmuġ u bix-xugaman maħsul malajr iġġibulhom ileqq. Kien jibqa' aħmar bl-għerik sa siegħa wara, dan għonqhom. Kmamar tal-banju ma kinux jeżistu iżda l-ommijiet ma kinux iridu li l-ghalliemna jgħidulhom li t-tifel qieghed ikun maħmuġ. Kull nhar ta' Sibt kulhadd kien irid jieħu banju. Fejn kien hemm familji kbar, xi hadd kien jizgicċa u l-omm kienet tieħu kemm-il battikata anke biex taqbad xi wiehed mill-iskumelli li kien

ikollha. Il-kmamar tal-banju li ġew fil-hamsinijiet kienu barka għall-ommijiet u għall-familja kollha. Ma kienet issir l-ebda suntina u t-tfal bdew jaraw il-ħasil bħala haġa ta' pjaċir bil-mishun u l-kumditajiet kollha. L-omm hadet ir-ruh. Dan il-mishun fl-istanjati u l-galdaruni ġie li holoq incidenti. Ġie li nstamu tfal u kbar.

Id-djar bdew jinbidlu. L-elettriku ġie fl-1947 u d-drenagġ kellu jistenna sal-1957 biex jibda jħammeġ il-baħar. Bil-mezzi dejjem jittiebu, bil-flus fl-idejn, fil-moħħ daħal il-ħsieb tal-kumditajiet. In-nies bdiet taħseb kif tista' ttejjeb hajjitha. Kien hemm dak il-moħħ li jaħseb li fejn m'hemmx tbatija ma jkun sar xogħol sewwa u li bħal m'hemmx toroq li jiffrankaw it-tbatija. It-tgergir tal-mara kien donnu jaqa' f'widnejn torox. Iżda wasal iż-żmien fejn bdew jittfaċċaw nies li jafu jivvintaw, ipoġġu madum mal-ħajt, jagħmlu xogħol ta' pajpijiet, idaħħlu l-elettriku, iwaqqghu u jibnu fi spazji li ma kontx toħlom. Id-djar bdew jinbidlu. La baqa' karettuni, la ħmir u lanqas animal. Il-mara b'din il-kumditajiet ħassitha hafna aħjar. L-ispirtiera tal-istim li ġie li li daħħnitilha kull m'hemm, u dik l-ispirtiera ta' bi tlieta li biex taqli l-patata riedet strappata issa tefgħethom 'il barra u daħħlet il-gass jew l-elettriku u jibqa' kollox nadif wara li tkun sajret ħasi ta' nofs wiżna.

Sinjal li wiehed josserva fil-mara biex jara kemm inbidel ix-xogħol tagħha huwa l-użu tal-fardal. Għadek tara mara bil-fardal illum! Sas-sittinijiet l-ommijiet kienu jħobbu jirċievu xi fardal sabih mingħand neshom fl-Awstralja. Kien ikun bil-frilli u kollu kuluri. Lil ommi kont naraha gustuża hafna b'wiehed minn dawn u hija baġat ritratt tagħha liebsa wahda liz-zija li kienet baġtitulha. Kienet qagħdet wieqfa biex il-fardal jiġi spjegat għax min jaf iż-zija kemm damet biex għażilitiha wiehed li jixirqilha u għal gosti tagħha. Dawn tas-safar ikunu jridu juru qalbhom meta jiġu biex jibaġhtu xi riġal. Ommi kienet tużah meta konna niltaqghu biex nieklu flimkien għax kienet issajjar hi u riedet turi li kienet il-koka. Ma kenitx timsaħ idejha fih, fardal bħal dak ġej mill-Awstralja!

Intant dan il-fardal kienu jilbsuh biex lil-libsa ma jċappsuhiex meta jkunu jagħmlu l-faċendi, jaħslu l-platti f'xi lembija, jaħslu l-hwejjeġ fil-banji jiet, jaħslu t-tfal, jagħmlu s-saqijiet tat-tiben, jidhlu qalb l-animali biex jiġbru l-bajd, jaqbd u xi fenek jew xi serduk, jehilbu l-moġhoż u n-nagħaġ. Il-fardal kien iservihom tajjeb. Jitħammeġ hu biss u meta tkun trid terhi minn idejha dak li tkun qieghda tagħmel, kemm taħsel idejha, tixxotta fil-fardal u toħroġ barra nadifa. Ix-xogħol tad-dar jittlob l-iskarigġ u hu ta' varjeta' kbira. Il-fardal kien komdu barra li kien juri li l-mara tkun imħabta. Illum ma baqax nisa bil-fardal għax ix-xogħol fid-dar inbidel b'mod li dak ix-xogħol li jħammeġ spiċċa. Il-magna tal-ħasil taħsel il-hwejjeġ biss u

mhux lil min ikun jaħsel. Fil-kċina ma jsirx titjir ta' ilma u dak ix-xaħam u ż-żejt li jtebba' bil-kemm għadna nużawh. Ma' l-animali m'għadhiex tissielet u ddaħħlilhom in-nuħħala u xerdihom il-qaraboċċ. Kemm inbidlet il-ħajja tal-mara. M'għadhiex toġhrok l-ghetiebi u ċ-ċangatura bil-broxx għarkobbtejha. L-irkobbtejn jibzghu għalihom għax juġghu u jidhru sbieħ jekk ma jittkagħbrux.

Iżda l-fardal kellu funzjoni oħra li ż-żmien ukoll ġab fix-xejn. Dari kien hawn l-ghaks u hadd ma jkun irid juri li sab xi mezz kif dan l-ghaks isib irkaptu tiegħu. Għajn ma tara għajn ma tuġa'. Hemm l-ghira li n-nies tikkalkula kif jista' jinholoq fil-moħħ. Il-fardal għalhekk kien jaqdiha lil dik il-mara li riedet tieħu nofs tużżana bajd għand tal-ħanut biex flokħom iġġib erba' għaġiniet x'titfa' fil-minestra. Meta xtrat kwart laħam għall-brodu, wara l-quddiesa, u milwa żalzett ma riditx dejjem turi li qieghda ssajjar il-laħam. Taht il-fardal sewwa! Għax kien hemm min m'għandux għaxja ta' lejla, ġie li smajt lil ommi tgħid.

Il-fardal jimmarka wkoll haġa oħra. Qabel kien hawn aktar ħsieb biex il-haġa sserve. L-ilbies, in-nisa kienu jibzghu għalih. Il-fardal kien iħallilhom il-libsa nadifa bla ebda periklu li jqattgħuha ma' xi grampun jew musmar li kien ikun hemm fil-gallinar jew stalel. Illum il-libsa ma jriduhiex isservi wisq għax toħroġ il-moda tagħha. Drappijiet ma jspiċċaw qatt, ma jiftux fil-kulur, jistghu jinħaslu, jinżammu qishom godda iżda xorta jarmuhom jew ma jibqgħux jilbsuhom. Donnhom ma jikkuppawx għax iċappsuhom u jħammguhom. Ikollhom skuża biex jagħmlu l-wisa' fil-gwardarobba. U allura ma tarax li mhux sa jilbsu l-fardal! Tistagħgej kif jittwarbu l-affarijiet! U nġhiduha kif jiftħu daqshekk hwienet tal-hwejjeġ meta kulhadd qieghed jilbes iż-żigarelli u l-lazzijiet.

Bil-fardal komplejna naraw kemm ix-xogħol ħfief għall-mara u hekk hemm aktar hin li hi tista' tuża. Waqt it-trobbija tat-tfal jibqa' hafna xogħol u bit-tfal l-iskola, l-omm li issa għandha dik l-iskola sekondarja dejjem tista' tgħin hafna biex jilħqu livelli tajba. Kapijiet ta' l-iskola li sserve fil-Mellieħa u f'lokalitajiet oħra, osservaw li fl-iskola tal-Mellieħa kien ikun hawn imħuħ tajba daqs ta' skejjeħ oħra imsemmija iżda kienu nieqsa mill-għajnuna min-naħa tal-ġenituri. Illum jidher li l-ġenituri saru jafu jghinu lil uliedhom hafna aktar. Il-problema issa hija li l-ġenituri ma jsibux hin jghinu billi qegħdi joħroġu jaħdmu. Bl-opportunitajiet dejjem jikbru, il-ġenituri jarawhom mohlija d-dar. Il-mara taħdem u trid tagħmel ix-xogħol tad-dar qieghda terfa' hafna piż. Fejn m'hemmx dak il-ftehim reċiproku bejn il-koppja, hemm it-tensjoni b'konsegwenzi. Iżda l-arloġġ ma treġġghux lura.

